



## Úr Aberdeen: Havnin fyrireikar seg til oljuvinnu

Jan Müller

04.09.2013 - 13:45

[Oljan.fo](http://Oljan.fo)

Eins og norðmenn hava sín oljuhøvuðsstað í Stavanger og skotar sín í Aberdeen, so skulu føroyingar eisini hava sín oljuhøvuðstað. Tað heldur Heðin Mortensen, borgarstjóri í Tórshavnar Kommunu.

Og nú oljan nærkast markinum er tað bara ein spurningur um tíð, til Føroyar eisni kunnu kalla seg fyri eina oljutjóð. Tí er Havnin farin at taka týðandi stig til at fyreika seg til at taka ímóti komandi oljuvinnuni sigur borgarstjórinn við tann føroyska oljuportalinn.

### **Gott samstarv stóran týðning**

“Vit hava havt eitt sera gott samstarv við Aberdeen í mong ár, men tíverri er tað gliðið eitt sindur afturum hesi seinastu árin. Eg kundi væl hugsað mær, at vit fingi gongd á aftur hetta samstarv, ikki minst nú oljuvinnan nærkast markinum nærum hvønn dag. Vit hava sum er gott samstarv við norska oljuhøvuðsstaðin Stavanger, og tað er okkara ynski at byggja brýr til hesar báðar oljumiðdeplar í okkara parti av heiminum.”

Hetta sigur Heðin Mortensen, borgarstjóri, sum í hesum døgum vitjar á altjóða oljumessuni “Offshore Europe” í Aberdeen.

Heðin Mortensen, sum nýtir hetta høvið til at vitja umboð fyri myndugleikar og vinnuna í Aberdeen saman við sínum varaborgarstjóra, Jógvan Arge, kommustjóranum Ingibjörg Berg og ferðavinnustjóranum Theresu Kreutzman, vísir á, at Tórshavn er í teirri hepnu støðu at vera vinarbýur til fremstu oljubýirnar í Norðureuropa, Stavanger í Norra og Aberdeen í Skotlandi.

Hann ynskir at brúka hesi sambond til eisini at menna Havnina til at vera klár at taka ímóti eini komandi oljuvinnu.

### **Oljan nærkast**

“Sjálvur eri eg sannførdur um, at olja og gass finnast í føroysku undirgrundini, og at hon nærkast í hvørjum, nú Statoil fer at bora tveir brunnar næsta ár. Vit mugu vera tilreiðar at taka ímóti hesi vinnu, tí tá tað hendir, so hendir tað sera skjótt. Olja er funnin so nær markinum, at tað er bara ein spurningur um tíð, at hon eisini verður funnin her hjá okkum.”

Borgartjórin heldur tað tí vera umráðandi hjá føroyingum og ikki minst høvuðsstaðnum at kunna læra av royndunum hjá oljuhøvuðsstøðum hjá okkara grannum og fer hann sjálvur at virka fyri, at sambandið og samvinnan við bæði Aberdeen og Stavanger verða útbygð. Hesir býir kunnu við síni vitan og royndum vera góðir partnarar í okkara framtíðar oljutilgongd.

### **Tórshavn eisini oljubýur**

Heðin Mortensen heldur tað vera týðningarmikið, at Havnin fær ein avgerandi leiklut í sambandi við eina komandi oljuvinnu. Her hugsar hann ikki um at kappast við eitt nú oljuhavnina í Runavík og gera íløgur í eina nýggju oljuútgerðarhavn men heldur eina tænastráðningu, sum oljufólk og oljufyrirtekur fara at hava brúk fyri. Høvuðsstaðurin skal vera tilreiðar at veita margar av teimum tænastráðningum, sum oljuvinnan hevur tørv á.

“Vit fara at fylgja væl við og brynja okkum út til oljuna. Eisini tá tað kemur til tænastráðningu á havnaøkinum so sum umvælingar, manningarskifti, av og uppskipan osfr. Tá vit í dag og komandi árin fremja útbyggingar á havnaøkinum er greitt, at vit her eisini hugsa um virksema á oljuøkinum.”

Borgartjórin sær eisini fegin, at menning av tænastráðningu í høvuðsstaðnum kann verða gjørt í góðum samstarvi við onnur. Hann heldur sjálvur, at framtíðar oljuútgerðarhavnin uttan iva er best egnað at liggja á Skálafjørðinum, men harfyri eigur einki at vera til hindurs fyri, at aðrar havnir í landinum so sum Tórshavn, Vágur og Tvøroyri eisini kunnu brúkast til at veita oljuvinnuni ymsar tænastráðningar. Men umráðandi er tó ikki at blanda saman ferðamannaskip, oljuskip ol.

“Eg haldi, at vit í Havnini skulu gera íløgur í tænastráðningu, sum vit eru góð til, og so kunnu tey á Skálafjørðinum m.a. byggja út tað tey eru best til.”

## Rætt at vera við í Aberdeen

Heðin Mortensen heldur tað er gott at síggja so nógvar føroyskar fyrirkur á oljubásinum í Aberdeen.

“Tað er týdningarmikið, at vit vísa okkum fram á slíkum stað, hóast vit enn ikki hava funnið oljuna. Vit mugu vera við á slíkari messu fyri at skapa sambond og fyri at læra. Tað er umráðandi at fáa eitt gott samstarv og finna fram til, hvat vit kunnu og eiga at gera, nú oljuvinnan er ávegis.”

## Myndir

Borgarstjórin í Stavanger, Christine Sagen Helgø, vitjar føroyska básin á oljumessuni í Aberdeen, har Heðin Mortensen, borgarstjóri tekur ímóti.

Frá føroyska básinum týsdagin.

